



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta tas-27 ta' Frar, 2013

Citazzjoni Numru. 543/2012

**Jason Zammit u Anna Marie Zammit bħala legittimi
rappreżentanti tal-minuri Luanna Zammit**

-vs-

Direttur tar-Registru Pubbliku

Il-Qorti,

Rat ir-rikors ġuramentat ippreżentat fit-30 ta' Mejju 2012 li permezz tiegħu l-attur Jason Zammit ippremetta u ddikjara li jaf dawn il-fatti personalment:

1. Illi nhar l-għaxra (10) ta' Frar 2012 hu u martu Anna Marie Zammit kellhom tarbija bl-isem ta' Luanna Zammit hekk kif jidher miċ-ċertifikat hawn anness u mmarkat bħala Dok A;

Kopja Informali ta' Sentenza

2. Illi fiċ-ċertifikat tat-twelid tal-minuri u li jġib in-numru progressiv ta' seba' mija u tnejn u għoxrin tas-sena elfejn u tnax (722/2012), taħt l-intestatura "Ismijiet mogħtijin" kif ukoll fil-kolonna bl-intestatura "Isem jew ismijiet li bih / bihom it-tarbija għandha tiġi msejħa" hemm żball fis-sens li isem il-minuri għandu jiġi ndikat bħala 'Luana' u mhux 'Luanna';

3. Illi l-esponenti u martu Anne Marie Zammit iridu li l-att tat-twelid ta' bintha bin-numru progressiv ta' seba' mija u tnejn u għoxrin tas-sena elfejn u tnax (722/2012) jiġi kkoreġut fis-sens hawn fuq imsemmi.

Jgħid il-konvenut l'għaliex din l-Onorabbli Qorti m'għandhiex prevja d-dikjarazzjoni xierqa u opportuni:

1. Tordna l-korrezzjoni tal-att tat-twelid bin-numru progressiv ta' seba' mija u tnejn u għoxrin tas-sena elfejn u tnax (722/2012) u dana fis-sens illi korrezzjoni fil-kolonna taħt l-intestatura "Ismijiet mogħtijin" biex l-isem Luanna jiġi sostitwit b'Luana;

2. Tordna l-korrezzjoni tal-att tat-twelid bin-numru progressiv ta' seba' mija u tnejn u għoxrin tas-sena elfejn u tnax (722/2012) u dana fis-sens illi issir korrezzjoni fil-kolonna taħt l-intestatura "Isem jew ismijiet li bih / bihom it-tarbija għandha tiġi msejħa" biex l-isem Luanna jiġi sostitwit b'Luana;

3. Tordna lid-Direttur tar-Registru Pubbliku jagħmel dawn il-korrezzjonijiet u jagħti kopja lil atturi taċ-ċertifikat tat-twelid bin-numru progressiv ta' seba' mija u tnejn u għoxrin tas-sena elfejn u tnax (722/2012) hekk kif ikkorreġut.

Bl-ingunzjoni tal-intimat nomine għas-subizzjoni illi għaliha huwa minn issa qed jiġi ngunt.

Rat id-dikjarazzjoni maħlufa tal-atturi u l-lista tax-xhieda.

Kopja Informali ta' Sentenza

Rat ir-risposta ġuramentata tal-konvenut, Direttur tar-Registru Pubbliku, ppreżentata fit-2 ta' Awissu 2012, li permezz tagħha eċċepixxa:

1. Illi *in linea* preliminari jingħad illi huwa meħtieġ li tal-inqas ħmistax-il ġurnata qabel is-smiġħ tal-kawża ssir id-debita pubblikazzjoni fil-Gažżetta tal-Gvern *ai termini* tal-**Artikolu 254 tal-Kap. 16 tal-Liġijiet ta' Malta**;

2. Illi għal dak li jikkonċerna mal-mertu tal-kawża l-esponent jirrimetti ruħu għad-deċiżjoni ta' din l-Onorabbli Qorti salv pero' li l-provi miġjuba jkunu l-aħjar u sodisfaċenti f'għajnejn il-liġi;

3. Illi finalment mingħajr ħsara għall-premess l-esponent jissottometti li fi kwalunkwe każ l-azzjoni tar-rikorrent m'hijiex attribwibbli għal xi għemil da parti tal-esponent u kwindi huwa m'għandux jiġi assoġġettat għall-ispejjeż tal-kawża istanti, tenut kont ukoll tal-fatt li kien missier il-minuri stess, Jason Zammit, li kien għamel id-dikjarazzjoni fl-Att tat-Twelid *de quo* u kienu anke ffirmati li l-informazzjoni li hemm kontenuta kienet waħda korretta;

4. Salv eċċezzjonijiet ulterjuri.

Bl-ispejjeż kontra r-rikorrenti li qiegħda tiġi nġunta in subizzjoni.

Rat id-dikjarazzjoni maħlufa tal-konvenut, Direttur tar-Registru Pubbliku u l-lista tax-xhieda.

Rat l-affidavits;

Rat il-verbal tas-7 ta' Diċembru 2012, fejn il-kawża tħalliet għas-sentenza;

Ikkunsidrat;

Illi l-atturi qed jagħmlu din it-talba *ai termini* tal-artikoli 253 *et sequitur* tal-Kodiċi Ċivili li jagħti dritt li kull persuna li tagħmel talba ġudizzjarja għal korrezzjonijiet u registrazzjoni ta' ismijiet tal-atti tal-istat ċivili kif ukoll l-

Kopja Informali ta' Sentenza

artikolu 92(2) tal-Kodiċi Ċivili wkoll. F'dan il-każ it-talba qed issir f'isem bint minuri tal-atturi. Il-pubblikazzjoni *ai termini* tal-artikolu 254 saret debitament.

Illi t-talba attriċi hija ġustifikata peress li jidher li kien sar żball meta saret ir-registrazzjoni tat-tarbija. Minn dak spjegat mill-atturi x'aktarx li l-iżball sar mill-iskrivana li ħadet in-notamenti.

Għaldaqstant il-Qorti tiddeċiedi l-kawża billi tilqa' t-talbiet kollha attriċi.

L-ispejjeż tal-kawża jkunu bla taxxa bejn il-partijiet.

Moqrija.

< Sentenza Finali >

-----TMIEM-----